



Minuti tat-tliet mija u erbgħa laqgħa tal-Kunsill Lokali tax-Xagħra li saret nhar it-Tnejn 22 ta' Settembru 2014 fil-5.30pm fl-uffiċċju amministrattiv tal-Kunsill. Din hija wkoll it-tlieta u tletin laqgħa tas-sitt leġislatura ta' dan il-Kunsill.

Il-laqgħa bdiet b'dawn il-membri prezenti:

Sindku: Joe Cordina
Viċi Sindku: Aaron Agius
Kunsilliera: Dr. Christian Zammit
Victor Zammit
Dr. Joseph Attard
Dr. Kevin Cutajar

L-ambaxxatriċi lokali taż-żgħażaġħ, is-Sinjorina Miriam Xerri, kienet skużata.

Uffiċjali:
Segretarju Eżekuttiv: Ivan Attard

Talba tal-Bidu, Qari, Konsiderazzjoni u Approvazzjoni tal-Minuti

Il-laqgħa bdiet fil-5.30pm. Intqalet it-talba tal-bidu. Il-Kunsill approva unanimament il-minuti tal-Laqgħa numru 303 li saret nhar it-Tnejn 25 ta' Awwissu 2014 wara li saru l-korrezzjonijiet meħtieġa. Ġew ukoll approvati b'mod unanimu l-minuti tal-laqgħa b'urġenza li saret nhar it-Tlieta 2 ta' Settembru 2014.

Fil-bidu tal-laqgħa, il-Kunsillier Dr. Joseph Attard wassal il-kondoljanzi għan-nom tal-Kunsill Lokali tax-Xagħra lill-Kunsillier Dr. Christian Zammit fit-telfa tan-nannu tiegħu Ġużeppi Zammit (Birkirkara) li grat nhar il-Ġimgħa 12 ta' Settembru 2014. Il-Kunsillier Dr. Christian Zammit irringrazzja lill-Kunsill għal dan il-ġest amikevoli u anke għall-preżenza ta' membru mill-Kunsill għall-Quddiesa tal-funeral.

Punti mqajma mill-minuti

Il-Viçi Sindku Aaron Agius semma l-problema tal-gabbani tal-ikel li jarmaw fi żmien il-festa ta' Marija Bambina. Huwa qal li t-trakkijiet il-kbar li jarmaw fil-bidu ta' Vjal it-Tmienja ta' Settembru mhux dejjem irrispettaw il-kundizzjoni li kellhom fil-permess li nħareġ mill-Kunsill biex iżarmaw bil-lejl. Fid-dawl ta' dan, is-Sindku Joe Cordina propona u l-Kunsill qabel li għas-sena li ġejja ngibu pulizija addizzjonali biex jiehu hsieb l-ordni meħtieġa. Il-Kunsill qabel ukoll li għandhom jiżdiedu l-*bins* fi Pjazza l-Vitorja u fil-*playing field* matul il-ġranet tal-festa. Il-Viçi Sindku Aaron Agius propona li l-gabbani tal-ikel jitneħħew minn Vjal it-Tmienja ta' Settembru u jinstitab post alternattiv għalihom peress li dawn qed ikunu ta' detriment kbir għall-armar li jintrama f'din it-triq prinċipali. Il-Kunsill qabel li din il-materja għandha tiġi diskussa aktar 'il quddiem.

Il-Viçi Sindku Aaron Agius staqsa dwar jekk kienx hemm xi żvilupp fuq it-tneħħija tal-ġebbla perikoluza li hemm mas-sies ta' Triq il-Knisja faċċata tal-*belvedere* tas-Sellum. Is-Sindku Joe Cordina wieġeb li fid-dawl tal-fatt li d-Direttorat għall-Proġetti u Żvilupp fi hdan il-Ministeru għal Għawdex insista li dan ix-xogħol ma jaqax taħt il-kompetenza tiegħu, il-Kunsill ser jiehu hsieb johroġ sejha pubblika għall-kwotazzjonijiet biex din il-ġebbla titneħħa immedjatament.

Il-Kunsillier Victor Zammit staqsa dwar il-possibilita' li l-Kunsill jikri vettura minflok jixtriha kif kien diskuss fil-laqgħa preċedenti. Is-Sindku Joe Cordina qal li wiehed irid jiċċekkja eżatt x'inhuma l-kundizzjonijiet f'dawn iż-żewġ każijiet biex tittiehed l-aħjar deċiżjoni. F'dan il-mument, is-Segretarju Eżekuttiv Ivan Attard qara korrispondenza li rċivejna mid-Dipartiment tal-Gvern Lokali fejn infurmana li l-Kunsill m'għandux bżonn l-awtorizzazzjoni tad-Dipartiment biex jixtri vettura bil-kundizzjoni li tinħareġ offerta pubblika (tender) u jiġu rispettati l-Liġijiet Finanzjarji.

Il-Kunsillier Victor Zammit staqsa dwar fiex waslu x-xogħlijiet tat-tindif tax-xelter fi Triq Marsalforn. Is-Sindku Joe Cordina wieġeb li dawn ix-xogħlijiet qed isiru mill-kuntrattur Pinu Attard kif ippjanat u matul din il-ġimgħa, ser isir il-kejl tal-volum ta' terrapien li ittella' sa issa. Peress li teżisti l-eventwalita' li l-volum ta' terrapien jaqbeż il-35 metru kubu u għaldaqstant il-valur tax-xogħol jaqbeż is-somma ta' € 4666, għandha tingħata estensjoni fuq dan il-kuntratt biex ix-xogħol jitlesta kollu. Is-Sindku propona u l-Kunsill qabel li għandna ninfurmaw lid-Dipartiment tal-Gvern Lokali dwar dan.

Il-Kunsillier Dr. Kevin Cutajar staqsa dwar jekk kienx hemm xi żvilupp fuq it-talba li għamel sabiex tinżabar il-harruba li hemm qrib il-Mithna Ta' Kola. Is-Segretarju

Eżekuttiv Ivan Attard wieġeb li għadu qed jistenna l-permess meħtieġ min-naha tal-Awtorita' Maltija għall-Ambjent u l-Ippjanar (MEPA).

Il-Kunsillier Dr. Kevin Cutajar staqsa dwar x'jinvolvu eżattament ix-xogħlijiet li ser isiru mill-Kunsill Lokali fi Pjazza l-Vitorja. Is-Sindku Joe Cordina wieġeb li nhar it-Tlieta 23 ta' Settembru 2014 ser issir laqgħa mal-Perit Edward Scerri fis-1pm fl-uffiċċju amministrattiv tal-Kunsill li għaliha qed ikunu mistiedna l-Kunsilliera kollha u li fiha ser tiġi diskussa l-pjanta proposta. Wara li jinstemgħu l-veduti tal-Kunsilliera, din il-pjanta ser tiġi ċirkolata lir-residenti li joqogħdu fi Pjazza l-Vitorja u lis-sidien tan-negozji għall-kummenti tagħhom.

F'dan il-mument, il-laqgħa giet sospiza sabiex il-Kunsill seta' jtkellem mas-Sur Joseph Bajada u mas-Sur Joseph Sultana li ġew jiddiskutu xi punti mal-Kunsill. Il-laqgħa tkompletat fis-6.25pm.

Il-Kunsillier Dr. Kevin Cutajar staqsa dwar jekk kienx hemm xi żviluppi fuq il-monument tal-Assedju li huwa propost li jsir fi Pjazza l-Vitorja. Is-Sindku Joe Cordina qal li wara l-laqgħa informali li l-Kunsill kellu mal-Onorevoli Dr. Anton Refalo, Ministru għal Għawdex, u ma' Mons. Dr. Joe Vella Gauci, *Chairman* tal-Kumitat tal-Kultura fi hdan il-Ministeru għal Għawdex, huwa xieraq li dan il-proġett nagħtuh l-ispinta li jixraq. Ikun verament opportun jekk dan il-monument jiġi inawgurat fis-sena 2015 meta nfakkru l-450 anniversarju mill-ġrajja tal-Assedju l-Kbir tal-1565. Is-Sindku propona u l-Kunsill qabel li għandna nitolbu laqgħa oħra ma' Mons. Dr. Joe Vella Gauci biex nistudjaw numru ta' dettalji relatati ma' dan il-proġett propost.

Il-Kunsillier Dr. Kevin Cutajar staqsa dwar jekk kienx hemm xi żviluppi fuq il-*workshops* li kellhom isiru minn Ms. Eileen Vella u li jittrattaw is-saħħa tar-residenti. Is-Segretarju Eżekuttiv Ivan Attard qal li ninsabu għaddejjin b'diskussjonijiet mas-Sinjura Vella biex tinstab l-aħjar ġurnata u l-aħjar hin għal dawn il-*workshops*.

Il-Kunsillier Dr. Kevin Cutajar staqsa dwar jekk kienx hemm xi titjib fis-sitwazzjoni tat-toilet li hemm fil-*playing field* ta' Vjal it-Tmienja ta' Settembru. Is-Sindku Joe Cordina wieġeb li, skont kif ġie deċiż fl-aħħar laqgħa tal-Kunsill, aħna kellimna verbalment lis-Sur Shaun Sultana, Segretarju tax-*Xagħra United Football Club*, biex il-Kumitat tal-Futbol jieħu hsieb dan it-toilet peress li jaqa' taħt ir-responsabbilita' tiegħu. Ser insegwu dan il-każ biex naraw li t-toilet jinżamm fl-aħjar stat possibbli għall-benefiċċju ta' dawk li jagħmlu użu minnu.

Komunikazzjonijiet tas-Sindku fosthom il-proġett *Network of Leisure Parks in Xagħra*, l-organizazzjoni tal-festival ta' ikel tradizzjonali Ghawdxi, il-festa ta' Ġesu' Nazzarenu, ix-xogħol ta' asfaltar ta' Vjal it-Tmienja ta' Settembru u Pjazza l-Vitorja, ix-xogħol ta' pavimentar fi Pjazza l-Vitorja u kostruzzjoni ta' *stormwater culvert*, ix-xogħol ta' asfaltar fi Triq Marsalforn, l-organizazzjoni tal-Kunċert tal-Milied, hrug ta' kwotazzjoni għat-tizjin ta' Vjal it-Tmienja ta' Settembru u Pjazza l-Vitorja għal żmien il-Milied u materji ohra

1. Is-Sindku Joe Cordina ta rendikont lill-Kunsill dwar l-andament tax-xogħol fuq il-proġett 'Network of Leisure Parks in Xagħra' iffinanzjat minn Mizura 313 tal-Programm *Leader* tal-Unjoni Ewropea. Is-Sindku qal li x-xogħol fuq il-*leisure park* ta' Vjal it-Tmienja ta' Settembru miexi kif pjanat tant li dan inghata d-dawl fl-ewwel gimgha ta' Settembru. Ix-xogħol fuq il-ġnien ta' quddiem il-Mithna Ta' Kola miexi wkoll kif pjanat. Jonqos biss li tiġi installata l-*furniture*. L-uniku sit li fuqu għadna ffit lura huwa l-belvedere tal-parti ta' isfel ta' Triq Gajdoru minhabba li ngħataw livelli ħżiena min-naħa tal-MEPA. Dwar dan, għandha ssir laqgħa bejn il-Perit Edward Scerri u l-uffiċjali tal-MEPA biex possibilment jiġi rimedjat dan l-iżball. Ix-xogħol fuq is-sit li hemm fil-parti ta' fuq ta' Triq Gajdoru u s-sit ta' Triq il-Knisja huwa konkluż. Is-Sindku Joe Cordina informa lill-Kunsill li, bħalma ġie deċiż fil-laqgħa preċedenti tal-Kunsill, il-belvedere ta' Triq il-Knisja ser jiġi inawgurat waqt ċerimonja li ser issir nhar is-Sibt 27 ta' Settembru 2014 fil-5pm. Ix-xogħol fuq is-sit ta' Triq Marsalforn mistenni jibda matul il-ġimgha li ġejja. Is-Sindku Joe Cordina propona u l-Kunsill qabel li għandna nixtru l-cable biex inkunu nistgħu nneħħu l-*overhead cables* li hemm fil-*leisure park* ta' Vjal it-Tmienja ta' Settembru. Il-Kunsill qabel ukoll li x-xogħol tat-tqeghid tal-cable jsir mill-kuntrattur Richard Cauchi li preżentament qiegħed jgħaddi s-sistema tad-dawl f'dawn is-sitt siti. Is-Sindku propona wkoll u l-Kunsill qabel li għandna nirroraw il-funtana li hemm fil-ġnien ta' quddiem il-Mithna Ta' Kola peress li preżentament tinsab fi stat ħazin.
2. Is-Sindku Joe Cordina ta rendikont lill-Kunsill dwar l-organizazzjoni tal-festival ta' ikel tradizzjonali Ghawdxi li ser isir nhar is-Sibt 27 u l-Hadd 28 ta' Settembru 2014, liema festival ser ikun parzjalment iffinanzjat minn Mizura 413.6 tal-Programm *Leader* tal-Unjoni Ewropea. F'dan il-mument, l-Assistent Uffiċjal Prinċipali Josephine Sultana ipprezentat lill-Kunsill il-programm tal-attivitajiet li ser isiru b'rabta ma' dan il-festival. Is-Sindku Joe Cordina qal li waqajna lura hafna fil-promozzjoni ta' din l-attivitajiet u qal li seta' kien hemm ippjanar aħjar ta' kif se jiġi ko-ordinat dan il-festival. Is-Sindku qal li qed nikkordinaw bl-aħjar mod possibbli mal-kumpanija 'Gozo

Cottage Products Limited' li rebhet l-offerta pubblika għall-organizzazzjoni tal-festival. Huwa talab ukoll il-koperazzjoni u l-kollaborazzjoni tal-Kunsilliera kollha biex nagħtu l-aħjar akkoljenza lid-delegazzjonijiet barranin li ser ikunu preżenti għal din l-attività'. Is-Sindku Joe Cordina propona u l-Kunsill qabel li għandna nagħmlu laqgħa uffiċjali mad-delegazzjoni ta' Chevaigné nhar it-Tnejn 29 ta' Settembru 2014 fl-10am fl-uffiċċju amministrattiv tal-Kunsill.

3. Is-Sindku Joe Cordina qal li l-festa ta' Ġesu' Nazzarenu ser tiġi ċelebrata nhar il-Ħadd 28 ta' Settembru 2014. Bħala parti minn din il-festa, nhar il-Ġimgħa 26 ta' Settembru, ser jiġi organizzat festival tal-ħut fil-pjazza ta' quddiem il-Knisja tan-Nazzarenu. Is-Sindku Joe Cordina propona u l-Kunsill qabel li għandna nikkollaboraw mal-komunita' tan-Nazzarenu fl-organizzazzjoni ta' din l-attività' billi nħallsu l-ispejjeż tal-*band* li ser tallegra lin-nies preżenti u s-sistema tal-PA. Is-Sindku propona li peress li l-festa ta' Ġesu' Nazzarenu ġiet trasferita għall-aħhar Ħadd ta' Settembru, il-Kunsill għandu jaħseb għal data alternattiva meta jorganizza l-festival tal-ikel tradizzjonali Ghawdxi. Din il-materja ser terġa' tiġi diskussa f'laqgħat oħra fil-futur pero' diġa' jeżisti l-ħsieb li l-festival tal-ikel jibda jiġi organizzat f'Ġunju jew f'Lulju.
4. Is-Sindku Joe Cordina ta aġġornament lill-Kunsill dwar ix-xogħol ta' asfaltar ta' Vjal it-Tmienja ta' Settembru u Pjazza l-Vitorja. Huwa qal li minn informazzjoni li għandu, it-tender ta' dan ix-xogħol li hareġ mill-Ministeru għal Ghawdex għalaq fl-4 ta' Settembru li għadda u diġa' twaqqaf il-bord li ser jaġġudika l-offerti mitfugħa. Ser inkomplu ninsistu mal-Ministeru għal Ghawdex biex il-proċess ta' aġġudikazzjoni jiġi konkluż fl-iqsar żmien possibbli biex ix-xogħol ikun jista' jibda immedjatament.
5. Is-Sindku Joe Cordina qal li wasalna biex nibdew ix-xogħol ta' pavimentar fi Pjazza l-Vitorja. Huwa propona u l-Kunsill qabel li għandna nitkellmu mal-kumpanija Road Construction Company Limited sabiex tibda x-xogħol fuq il-*culvert* tal-ilma li ser jibda minn Pjazza l-Vitorja viċin l-Oleander Restaurant u jintemm fil-parti ta' fuq ta' Triq l-Ispiera quddiem ir-residenza tas-Sur Peter Curmi.
6. Is-Sindku Joe Cordina ta aġġornament lill-Kunsill dwar ix-xogħol ta' asfaltar fl-ewwel parti ta' Triq Marsalforn, liema xogħol huwa parzjalment ifffinanzjat mill-iskema tal-*Public Private Partnership*. Is-Sindku qal li x-xogħol huwa kważi konkluż tant li jonqos biss il-*finishing* tal-*culvert* li sar bħala parti minn dan ix-xogħol. Ser niċċekkjaw mal-Perit tal-Kunsill biex sal-laqgħa li jmiss jibagħtilna kont dettaljat tax-xogħol li sar biex inkunu nistgħu nagħmlu l-*claim* lid-Dipartiment tal-Gvern Lokali.

7. Is-Sindku Joe Cordina informa lill-Kunsill li ninsabu għaddejjin bit-thejjijiet tagħna għall-organizzazzjoni tal-Kuncert tal-Milied li ser isir nhar il-Ħadd 28 ta' Diċembru 2014 fil-Knisja Kolleġġjata, Bazilika u Santwarju ta' Marija Bambina. Ser nitkellmu mal-Arċipriet Mons. Carmelo Refalo biex naraw il-hin eżatt li fih ser jibda dan il-Kuncert filwaqt li ser inkellmu lis-Sinjura Grace Vella, direttriċi tal-Kor *Voci Angeliche*, biex tippreżenta stima dettaljata tal-ispejjeż relatati ma' din l-attività'.
8. Is-Sindku Joe Cordina propona u l-Kunsill qabel li, bħalma għamilna fis-snin li għaddew, għandna nohorġu kwotazzjoni għat-tiżjin ta' Vjal it-Tmienja ta' Settembru u Pjazza l-Vitorja għal żmien il-Milied.

Materji ohra:

Is-Sindku Joe Cordina qal li wasal iż-żmien li naraw x'direzzjoni ser niehdu fir-relazzjoni tal-Kunsill Lokali tagħna mal-Kunsill ta' Chevaigné fi Franza. Huwa propona u l-Kunsill qabel li b'rabta mal-fiera li l-Kunsill ta' Chevaigné ser jorganizza f' Settembru 2015 fi Franza, għandna nippruvaw norganizzaw *tour* għar-residenti tal-lokalita' tagħna. Ġie deċiż li din il-materja tiġi diskussa f'aktar dettall fil-laqgħa uffiċjali li l-Kunsill tagħna ser ikollu mad-delegazzjoni ta' Chevaigné nhar it-Tnejn 29 ta' Settembru 2014 fl-uffiċċju amministrattiv.

Il-Viċi Sindku Aaron Agius u l-Kunsilliera Maria Grima taw aġġornament lill-Kunsill dwar iż-żjara li għamlu f'Miggiano l-Italja bħala parti mill-proġett *NeMo* bejn l-Erbgħa 17 u l-Ħadd 21 ta' Settembru 2014, liema proġett huwa ifffinanzjat mill-Unjoni Ewropea. Huma infurmaw lill-Kunsill li waqt din iż-żjara, il-Viċi Sindku Aaron Agius u l-Kunsilliera Maria Grima wrew l-interess tal-Kunsill li jipparteċipa fi proġetti u inizjattivi ohra fil-futur qarib issa li l-proġett *NeMo* ġie uffiċjalment konkluz.

Qari tal-Korrispondenza:

1. Ittra minghand Roderick Galdes, Segretarju Parlamentari għall-Biedja, Sajd u Drittijiet tal-Annimali, li fiha qed jinforma lill-Kunsill li peress li huwa ser ikun fuq iżjara uffiċjali tal-Gvern barra minn Malta, mhux ser ikun jista' jattendi għall-konferenza li ser tkun organizzata bħala parti mill-festival ta' ikel tradizzjonali Għawdxi nhar is-Sibt 27 ta' Settembru 2014. Il-Kunsill innota l-kontenut.
2. E-mail minghand Tommy Debono minn Transport Malta bil-lista tat-toroq magħluqa b'konnessjoni mal-festa titolari ta' Marija Bambina. Il-Kunsill innota l-kontenut.

3. E-mail mingħand Etienne Scicluna mid-Dipartiment tal-Gvern Lokali li fiha qed jistieden rappreżentanza mill-Kunsill sabiex tattendi għall-konferenza stampa dwar il-*European Mobility Week* li saret nhar il-Ħamis 28 ta' Awwissu 2014 fi Pjazza San Ġorġ, il-Belt Valletta. Il-Kunsill innota l-kontenut.
4. Ċirkulari mill-Assoċjazzjoni tal-Kunsilli Lokali dwar it-twaqqif ta' kummissjoni nazzjonali kontra l-vjolenza domestika. Il-Kunsill innota l-kontenut.
5. Ittra mingħand Joseph Sultana, Direttur tal-Kumpanija 'It-Teatru l-Antik', li fiha qed jitlob il-kollaborazzjoni tal-Kunsill fl-organizzazzjoni ta' attivita' kulturali fil-Każin tal-Banda *Victory* nhar il-Ħadd 16 ta' Novembru 2014. Il-Kunsill qabel li għandna nikkollaboraw mas-Sur Sultana fl-organizzazzjoni ta' din l-attivita' billi nħallsu l-ispejjeż tal-kiri tas-sala li jammontaw għas-somma ta' € 120 u l-ispejjeż tal-istamperija.
6. E-mail mingħand Silvio Frendo, Assistent Direttur fid-Dipartiment tal-Gvern Lokali, li fiha qed jinforma lill-Kunsill li m'għandniex bżonn ta' awtorizzazzjoni min-naħa tad-Dipartiment biex jixtri vettura. L-importanti huwa li l-Kunsill jimxi mar-regolamenti u l-proċeduri dwar xiri ta' xogħlijiet, oġġetti u servizzi oħra. Il-Kunsill innota l-kontenut.
7. Memo 25/2014 maħruġ mid-Dipartiment tal-Gvern Lokali dwar Skema għal Inizjattivi Sportivi fil-Lokalitajiet 2014-2015. Is-Sindku Joe Cordina qal li l-Kunsill Lokali tagħna applika għas-somma ta' € 4000 biex bħalma għamilna fis-snin preċedenti nkunu nistgħu norganizzaw kors ta' *aerobics* u kors ta' *zumba* għar-residenti Xagħrin.
8. E-mail mingħand Alvin Grech, CEO tal-Gozo Sports Board, li fiha qed jinforma lill-Kunsill li l-Gozo Sports Board flimkien mal-Gozo Sports Complex u l-Kunsill Malti għall-Isport ser jorganizzaw diversi attivitajiet sportivi sabiex jikkommemoraw il-*European Move Week*. Is-Sur Grech qed jitlob lill-Kunsill Lokali tax-Xagħra sabiex jinħareġ il-permess meħtieġ ħalli nhar il-Ħadd 5 ta' Ottubru 2014, bejn l-10am u l-11am, tinzamm sessjoni ta' żfin fi Pjazza l-Vitorja mir-Rythmatic Dance Group immexxi minn Ms. Janica Camilleri. Il-Kunsill ma sabx oġġezzjoni għal dan.
9. E-mail mingħand il-Kunsillier Dr. Kevin Cutajar b'numru ta' mistoqsijiet relatati maż-żjara tiegħu u tal-Kunsillier Victor Zammit f'San Michele Salentino bejn id-29 ta' Awwissu u l-1 ta' Settembru 2014. Il-Kunsill innota l-kontenut.

10. Memo 26/2014 mahruġ mid-Dipartiment tal-Gvern Lokali li fih intalbet informazzjoni dwar l-infiq li għamel il-Kunsill fis-snin 2013 u 2014. Din l-informazzjoni nġhatat mis-Segretarju Eżekuttiv.
11. E-mail mingħand John B. Pace, President tal-Kunsill Nazzjonali tal-Anzjani, li fiha qed jinforma lill-Kunsill li fl-okkażjoni tal-Jum internazzjonali tal-Anzjani, dan il-Kunsill ser jorganizza Quddiesa għall-anzjani ta' Ghawdex fis-Santwarju tal-Madonna Ta' Pinu nhar it-Tnejn 29 ta' Settembru fil-11am. Ser ninfurmaw lill-anzjani li jattendu fiċ-Ċentru ta' Matul il-Jum b'din l-attività'.
12. Ittra mingħand Helen D'Amato, Kummissarju għat-Tfal, li fiha qed titlob lill-Kunsilli Lokali ta' Malta u Ghawdex sabiex jipprovdu spazju adattat li jkun jista' jintuza mill-ġenituri bi tfal zġħar kif ukoll minn ommijiet li jkunu qed ireddgħu lit-trabi tagħhom. B'hekk, il-ġenituri jkunu jistgħu jieħdu hsieb lit-tfal tagħhom b'kumditat' waqt li jkunu qed jagħmlu l-qadi tagħhom fil-viċinanzi tal-Kunsill. Il-Kunsill innota l-kontenut.
13. E-mail mingħand Cheryl Falzon, Deputat Librar fil-Librerija Ċentrali ta' Malta, li fiha qed tinforma lill-Kunsilli Lokali li ser issir *upgrade* tas-sistema li qed tintuza fil-preżent għas-self tal-kotba mil-libreriji lokali. Minhabba f'hekk, il-libreriji kollha ta' Malta u Ghawdex ser ikunu magħluqa għall-pubbliku bejn l-1 u s-7 ta' Ottubru 2014 biex isir ix-xogħol meħtieġ. Qed tintalab il-koperazzjoni tal-librara kollha biex dan il-proċess isir bl-aktar mod effiċjenti. Il-Kunsill innota l-kontenut.
14. Ittra mingħand Mrs. Jay Jones, rappreżentata tal-British Residents' Association Malta G.C. li fiha qed tistieden lis-Sindku jew rappreżentant tal-Kunsill sabiex jattendi għal Servizz Ekumeniku li ser isir fil-Bażilika ta' San Ġorġ nhar il-Ġimgħa 7 ta' Novembru 2014 f'għeluq il-mitt sena mill-bidu tal-Ewwel Gwerra Dinjija. Il-Kunsill innota l-kontenut.
15. E-mail mingħand Charlene Mercieca Magro, *Waste Recycling Officer* mal-kumpanija *Greenpak Co. Limited*, li fiha qed tagħti aġġornament lill-Kunsill dwar il-laqgħa li hi kellha mas-Segretarju Eżekuttiv Ivan Attard nhar l-Erbgħa 3 ta' Settembru 2014. F'din il-laqgħa issem mew numru ta' mizuri li ser ikunu qed jittieħdu fil-ġimgħat li ġejjin bil-għan li ntejbu r-*ranking* tagħna fil-lista ta' lokalitajiet li qed jirriċiklaw l-iskart tagħhom. Il-Kunsill innota l-kontenut.

16. E-mail mid-Dipartiment tal-Gvern Lokali li fiha intalbet informazzjoni dwar dawk il-Kunsilli Lokali li qed iħawlu s-siġar tad-difel (oleander) u l-bruka (tamarisk) bhala parti minn xoghlijiet ta' tisbiħ fil-lokalita'. Il-Kunsill innota l-kontenut.
17. E-mail minghand Anthony Zammit, Direttur ta' Eko-Gozo fi hdan il-Ministeru għal Għawdex, li fiha qed jagħti aġġornament lill-Kunsill dwar kuntatti li l-istess Ministeru kien stabbilixxa permezz tal-proġett '*Ficusnet*' li tiegħu l-Kunsill Lokali tagħna huwa partner. Il-Kunsill, filwaqt li innota l-kontenut, qabel li għandna nistiednu lis-Sur Anthony Zammit biex jattendi għas-seminar dwar il-kultivazzjoni tat-tin li ser isir nhar is-Sibt 27 ta' Settembru 2014 fid-9am fis-sala 'Dun Alwiġ Camilleri' fil-Każin tal-Banda *Victory*.
18. E-mail mid-Dipartiment tal-Gvern Lokali li fiha saret stedina lil rappreżentanza mill-Kunsill sabiex tattendi għal seminar bl-isem 'Grasp: Green Public Procurement' li sar nhar it-Tlieta 9 u l-Erbgħa 10 ta' Settembru 2014. Il-Kunsill innota l-kontenut.
19. E-mail minghand John Vella mill-Uffiċċju Elettorali ta' Malta li fiha qed jitlob l-assistenza tal-Kunsill fil-proċess ta' tiġdid tal-karti tal-identita' għar-residenti tax-Xagħra. Is-Sur Vella qed jitlob lill-Kunsill sabiex iqassam il-karti ta' notifika fid-djar kollha tax-Xagħra. Il-Kunsill qabel li għandna nikkollaboraw mal-Uffiċċju Elettorali f'dan il-proċess nazzjonali.
20. E-mail mill-Kumitat 'Vot 16' fi hdan il-Ministeru tal-Ġustizzja u Gvern Lokali li fiha qed jistiednu lill-Ambaxxaturi lokali taż-żgħażaġħ sabiex jattendu għal laqgħa ta' konsultazzjoni li saret nhar il-Ġimgħa 19 ta' Settembru 2014 bil-għan li jsemmgħu l-veduti tagħhom dwar il-proposta tal-Gvern li jipposponi l-elezzjonijiet tal-Kunsilli Lokali. Is-Segretarju Eżekuttiv Ivan Attard informa lill-Kunsill li huwa baġhat din l-email lill-ambaxxatriċi lokali tagħna, is-Sinjorina Miriam Xerri.
21. E-mail minghand Alexander Cutajar mill-Uffiċċju tas-Segretarjat Parlamentari għad-Drittijiet ta' persuni b'diżabilita' u anzjanita' attiva li fiha qed jistiednu rappreżentanza mill-Kunsill sabiex tattendi għal żewġ seminars informattivi dwar id-dimensja u dwar is-servizzi offruti għall-persuni b'diżabilita'. Dawn iż-żewġ seminars ġew organizzati nhar il-Ġimgħa 19 u s-Sibt 20 ta' Settembru rispettivament. Għas-seminar tas-Sibt 20 ta' Settembru attenda l-Kunsillier Dr. Kevin Cutajar għan-nom tal-Kunsill Lokali tax-Xagħra.
22. E-mail mid-Dipartiment tal-Gvern Lokali b'informazzjoni dwar il-Premjijiet Soċjeta' Ġusta u Anzjanita' Attiva 2014, liema premjijiet ġew immedija mis-Segretarjat

Parlamentari ghad-Drittijiet ta' Persuni b'Dizabilita' u Anzjanita' Attiva. Il-Kunsill innota l-kontenut.

23. E-mail minghand Euchar Sultana, *Information Manager* fid-Dipartiment tas-Saħħa, li fiha qed jitlob lill-Kunsill sabiex jinstalla u jhallas is-servizz tal-internet fil-bergħa pubblika bil-għan li tkun tista' tithaddem is-sistema li permezz tagħha r-riċetti tat-tabib jibdew jinħarġu b'mod elettroniku. Il-Kunsill qabel li għandna nitolbu lis-Sur Sultana sabiex juża s-sistema eżistenti tal-wi-fi li għandna fl-uffiċċju amministrattiv biex ma nidhlux għal spejjeż addizzjonali.
24. E-mail mill-MEUSAC li fiha qed jistiednu rappreżentanza mill-Kunsill Lokali sabiex tattendi għal laqgħa pubblika mal-Ministru tal-Finanzi, il-Professor Edward Scicluna. Din il-laqgħa ser issir nhar l-Erbgħa 24 ta' Settembru f'lukanda ewlenija f'Malta. Il-Kunsill innota l-kontenut.
25. E-mail mill-Uffiċċju Elettorali ta' Malta b'informazzjoni dwar ir-revizjoni tar-Reġistri Elettorali għall-Elezzjoni Ġenerali, l-Elezzjonijiet tal-Kunsilli Lokali u l-Elezzjonijiet għall-Parlament Ewropew. Il-Kunsill innota l-kontenut.
26. E-mail mill-Ministeru għall-Finanzi li fiha qed jistiednu rappreżentanza mill-Kunsill sabiex tattendi għal waħda mil-laqgħat ta' konsultazzjoni qabel il-Budget 2015 li ser isiru fil-15, 19 u 30 ta' Settembru 2014. Il-Kunsill innota l-kontenut.
27. E-mail minghand Dr. Evangelista Leuzzi bil-programm ta' attivitajiet li ser jiġu organizzati f'Miggiano l-Italja fl-okkażjoni tal-għeluq tal-proġett NeMo ifffinanzjat minn fondi tal-Unjoni Ewropea. Għal dawn l-attivitajiet attendew il-Viċi Sindku Aaron Agius u l-Kunsilliera Maria Grima.
28. E-mail minghand Emanuel Sciberras, *supervisor* ma' Transport Malta, bil-lista tal-ħinijiet ta' trasport għat-tfal organizzat mill-Uffiċċju tal-Edukazzjoni għall-istudenti tal-iskejjel sekondarji. Il-Kunsill innota l-kontenut.
29. E-mail minghand Diane Cassar, rappreżentanta tal-kumpanija MIEMA, li fiha qed tistieden rappreżentanza mill-Kunsill sabiex tattendi għal *training session* bit-tema 'Governance and Marketing for Industrial Areas' li saret nhar il-Ħamis 18 ta' Settembru 2014 f'Dar l-Ewropa, il-Belt Valletta. Il-Kunsill innota l-kontenut.
30. E-mail minghand David Grech mid-Dipartiment tal-Kura Primarja b'direttivi relatati mal-vaċċin kontra l-influenza stagjonali. Il-Kunsill Lokali qabel li nerġgħu noffru

dan is-servizz lir-residenti tagħna li għandhom minn 55 sena 'l fuq. Ser niehdu hsieb navżaw lir-residenti.

31. E-mail mingħand Maria Farrugia, rappreżentanta tal-kumpanija *Wasteserv Malta Limited*, li fiha qed tistieden rappreżentanza mill-Kunsill sabiex tattendi għal konferenza bit-tema 'The Importance of Communication in the Waste Management Sector' li ser issir nhar l-Erbgħa 8 ta' Ottubru 2014. Għal dan is-seminar ser jattendi l-Kunsillier Dr. Joseph Attard.
32. E-mail mingħand il-MEUSAC li fiha qed jistiednu rappreżentanza mill-Kunsill sabiex tattendi għal sessjoni ta' informazzjoni bit-tema 'Explore: European Structural and Investment Funds' li ser issir nhar il-Hamis 2 ta' Ottubru 2014. Għal din il-laqgħa ser jattendi s-Segretarju Eżekuttiv Ivan Attard.
33. E-mail mingħand Josianne Micallef b'informazzjoni dwar skambju kulturali ta' żgħażaġh li ser isir fil-Polonja bejn l-20 u l-24 ta' Ottubru 2014. Id-data tal-gheluq biex nissottomettu l-interess tagħna hija l-Hamis 25 ta' Settembru 2014. Ser niehdu hsieb ninfurmaw lis-Sinjura Micallef bl-interess tal-Kunsill li jippartecipa f'dan l-iskambju. Il-Kunsill qabel ukoll li għandna nohorġu avviz għal dawk iż-żgħażaġh Xagħrin li huma interessati jippartecipaw f'xi skambju kulturali simili fil-futur.
34. E-mail mingħand Marie Ann Borg mill-Kummissjoni Nazzjonali għal Edukazzjoni oghla li fiha qed jistaqsuna jekk nixtiqix ingeddu r-registrazzjoni tagħna bħala entita' li tipprovdi korsijiet rikonoxxuti għall-iSchool Leaving Certificate & Profile Programme. Il-Kunsill qabel li għandna ngeddu r-registrazzjoni tagħna.
35. Proposta mingħand is-Sur Angelo Bonello sabiex jorganizza kors ta' *fitness* b'kollaborazzjoni mal-Kunsill Lokali tax-Xagħra. F'din il-proposta, is-Sur Bonello qed jitlob li kull partecipant ihallas is-somma ta' € 30 li tkopri għaxar klassijiet filwaqt li l-Kunsill Lokali jhallas is-somma ta' € 10 għal kull klassi. Il-Kunsill qabel ma' din il-proposta.
36. Ittra mingħand Noel Teuma, President tal-Fondazzjoni Kumittiva, li fiha qed jinforma lill-Kunsill li l-ispiza tal-PA system u muzika li giet provduta waqt l-attivitá kulturali li saret fil-Pjazza tan-Nazzarenu nhar is-Sibt 20 ta' Settembru kienet ta' € 150. Il-Kunsill innota l-kontenut.
37. E-mail mingħand Dr. Aaron Attard Hili li fiha qed jirringrazzja lill-Kunsill Lokali għall-appoġġ morali u finanzjarju li wera fil-pubblikazzjoni tal-ktieb li jfakkar il-

mitejn anniversaru mill-ġrajja tal-pesta fix-Xagħra. Dr. Attard Hili qed jitlob lill-Kunsill sabiex jiġu ippubblikati ħamsin (50) kopja oħra peress li l-pubblikazzjonijiet spiċċaw kollha. Dan fid-dawl tal-fatt li din il-pubblikazzjoni ser tiġi *launched* uffiċjalment nhar is-Sibt 27 ta' Settembru 2014. Is-Sindku Joe Cordina propona u l-Kunsill qabel li deċiżjoni dwar din it-talba ser tittiehed fil-laqgħa li jmiss.

Ilmenti mir-residenti:

1. Talba mingħand Emmanuel Formosa ta' 'Sacred Heart', Triq it-28 ta' April 1688, sabiex jitkompla bis-siment ix-xogħol fl-isqaq fi Triq il-Knisja. Il-Kunsill qabel li dan ix-xogħol għandu jsir.
2. Talba mingħand Jesmond Buttigieg ta' 'Vitorja', Triq Karkar, sabiex titrangà l-bankina quddiem ir-residenza tiegħu. Il-Kunsill qabel li dan ix-xogħol għandu jsir.
3. Talba mingħand Antonia Sciberras ta' 52, Triq Parisot, sabiex jingħata ftit siment quddiem il-bankina tar-residenza tagħha. Il-Kunsill qabel li dan ix-xogħol għandu jsir.
4. Talba mingħand Joseph Xerri ta' 73, Triq Frangisk Camilleri, sabiex jingħata ftit siment għal xogħol li ser jagħmel f'passaġġ fl-inhawi ta' Għajn Damma. Il-Kunsill qabel li dan ix-xogħol għandu jsir.
5. Talba mingħand Chris Spiteri ta' 'Marija Bambina', Triq it-28 ta' April 1688, sabiex isiru sinjali li jipprojbixxu l-ipparkjar man-naħa tal-bieb tar-residenza tiegħu. Il-Kunsill qabel li għandna nibagħtu din it-talba għall-approvazzjoni ta' Transport Malta.
6. Talba mingħand Rita Xerri ta' N.B. Triq Karkar sabiex isiru sinjali li jipprojbixxu l-ipparkjar faċċata ta' sqaq li hemm fi Triq Mannar peress li qed ikollha problema biex toħroġ il-vettura tagħha mill-garaxx tar-residenza. Il-Kunsill qabel li għandna nibagħtu din it-talba għall-approvazzjoni ta' Transport Malta.
7. Talba mingħand is-Sindku Joe Cordina sabiex isiru sinjali li jipprojbixxu l-ipparkjar fil-kantuniera bejn Triq Mannar u Triq Ta' Ġorf. Il-Kunsill qabel li għandna nibagħtu din it-talba għall-approvazzjoni ta' Transport Malta.
8. Talba mingħand Carmel Bugeja ta' N.B., Sqaq fi Triq it-28 ta' April 1688, sabiex titrangà t-triq quddiem tiegħu bi ftit konkos. Il-Kunsill qabel ma' dan.

9. Talba minghand Pawlu Xerri ta' 109, Triq Bullara, biex isiru sinjali li jipprojbixxu l-ipparkjar madwar metru fuq kull naħa tar-residenza tiegħu. Il-Kunsill qabel li għandna nibagħtu din it-talba għall-approvazzjoni ta' Transport Malta.
10. Talba minghand Bernardette Mercieca ta' 103, 'Zazajo', Triq Ġnien Xibla sabiex issir mera 'l isfel mir-residenza tal-familja Debono. Il-Kunsill qabel li din il-mera għandha titwahħal.
11. Talba minghand is-Sindku Joe Cordina sabiex isiru (a) sinjali li jipprojbixxu l-ipparkjar u (b) mera faċċata tal-familja Attard, 70, Triq Parisot. Il-Kunsill qabel li rigward (a) ser nibagħtu t-talba tagħna għall-approvazzjoni ta' Transport Malta filwaqt li rigward (b) ser nibagħtu l-haddiema assenjati magħna biex iwahħlu din il-mera.
12. Talba minghand John Xerri ta' 'Liberty House', Triq Ta' Karkar, sabiex jinbena ħajt fi Triq l-Għejun. Ir-resident qed jitlob li jingħata l-materjal u x-xogħol ser jagħmlu hu. Il-Kunsill qabel li dan ix-xogħol għandu jsir.
13. Talba minghand Anthony Bugeja ta' 'Dar il-Kenn', Triq Jannar, sabiex isiru sinjali li jipprojbixxu l-ipparkjar madwar metru fuq in-naħa tar-residenza tiegħu ftit 'l isfel mill-isqaq li hemm viċin ir-residenza. Il-Kunsill qabel li għandna nibagħtu din it-talba għall-approvazzjoni ta' Transport Malta.
14. Talba minghand Carmel Bajada ta' 121, Triq l-Għar ta' Ninu, sabiex isir *patching* bil-konkos ta' żewġ hofriet fil-Wied ta' Ghajn Damma. Il-Kunsill qabel li dan ix-xogħol għandu jsir.
15. Talba minghand Michael Refalo ta' 60, Triq it-Tigrija, sabiex jingħata s-siment għal xogħol ta' twittija ta' passagġ fl-inħawi ta' Ghajn Damma. Ix-xogħol ser jagħmlu hu. Il-Kunsill qabel ma' dan.
16. Talba minghand Josef Refalo ta' 15, Żerniq, Triq Gajdoru, sabiex isir sinjal STOP bejn Triq San Ġorġ Preca u Triq Parisot. Dan is-sinjal kien tneħħa meta sar ix-xogħol tal-asfaltar ta' parti minn Triq San Ġorġ Preca. Il-Kunsill qabel li għandna nitolbu l-approvazzjoni ta' Transport Malta dwar dan.
17. Talba minghand Josephine Sultana ta' 'Tal-Hawlija', Triq l-Għar ta' Ninu, sabiex isir *sign* No Obstruction fid-daħla bejn l-uffiċċju tal-posta u l-librerija pubblika. Il-Kunsill qabel li għandna niċċekkjaw mas-Sinjura Sultana li hija l-librara tal-Kunsill biex

naraw mod alternattiv kif insolvu l-problema ta' ipparkjar hażin f'din l-*area* viċin il-librerija pubblika.

18. Talba mingħand Carmela Sultana ta' 27, Triq Ta' Karkar, sabiex issir kaxxa għal parkeġġ għall-persuni b'diżabilita' quddiem ir-residenza tagħha. Ir-residentta għandha l-*blue card* u anke l-karta tal-idenita' speċjali. Il-Kunsill qabel li għandna nibagħtu din it-talba għall-approvazzjoni ta' Transport Malta.
19. Talba mingħand Moses Xerri ta' 95, Triq Ta' Bullara, sabiex jingħata l-materjal (erba' jardj siment) għal xogħol ta' irranġar ta' passaġġ fil-Wied taċ-Cianti fl-inhawi tas-Sruġ. Ix-xogħol ser jagħmlu hu. Il-Kunsill qabel ma' dan.
20. Talba mingħand is-Sindku Joe Cordina sabiex titranġa l-parti tat-Triq fil-Wied tal-Ghejun fejn ser jispiċċa x-xogħol li qiegħed isir bil-konkos taht il-Mizura 125. Il-Kunsill qabel ma' dan.
21. Talba mingħand Victor Bigeni ta' 84, Triq Sant'Anton, sabiex isiru sinjali li jipprojbixxu l-ipparkjar ma' naħa waħda tat-triq li hemm bejn Triq il-Knisja u Triq il-Kortoll. Il-Kunsill qabel li għandna nibagħtu din it-talba għall-approvazzjoni ta' Transport Malta.
22. Talba mingħand Benigno Saliba ta' 58, Triq il-Mithna, sabiex isiru erba' *trash bins* fi Triq l-Imqades viċin it-Tempji tal-Ġgantija. Il-Kunsill qabel ma' dan.
23. Talba mingħand id-Dipartiment tas-Sanita' sabiex issir tabella ta' informazzjoni li tindika l-ġranet u l-hinijiet tal-ġbir tal-iskart fil-bidu ta' sqaq fi Triq Bullara. Il-Kunsill innota din it-talba.
24. Talba mingħand Helen Mercieca ta' 'Casa Caccia', Triq Marija Bambina, sabiex isiru sinjali li jipprojbixxu l-ipparkjar madwar żewġ metri quddiem il-bieb tar-residenza tagħha. Il-Kunsill qabel li għandna nitolbu l-approvazzjoni ta' Transport Malta sabiex issir 1.5m *reserved parking bay* għad-*disabled* quddiem il-bieb tar-residenza tas-Sinjura Mercieca.
25. Talba mingħand Anthony Sultana ta' 22, Triq l-Arċipriet Ġużepp Diacono, sabiex jitnaddaf il-Wied ta' Għajn Damma. Il-Kunsill qabel li dan ix-xogħol għandu jsir.
26. Talba mingħand Fabio Azzopardi ta' 'Topaz House', Triq Ta' Brieret, sabiex isiru sinjali li jipprojbixxu l-ipparkjar fil-kantuniera bejn Triq Jannar u Triq l-Arċipriet

Ġużepp Diacono peress li qed ikun hemm il-vetturi ipparkjati hemmhekk u qed tinholoq konfużjoni kbira għall-*flow* tat-traffiku f'din iż-żona. Il-Kunsill qabel li għandna nibagħtu din it-talba għall-approvazzjoni ta' Transport Malta.

27. Talba mingħand Esther Said ta' 43, Triq Jannar, sabiex issir bozza ġdida fi Triq Jannar viċin ir-residenza tagħha peress li preżentament hemm ħafna dlam. Il-Kunsill qabel ma' dan.
28. Kjarifikazzjoni mingħand is-Sur Alfred Hili ta' 'Piper Court', Flat 4, Triq Marsalforn, li fiha qed jiġbed l-attenzjoni tal-Kunsill li hemm possibilita' li l-ilma tax-xita li jgħaddi minn din it-triq jaqbez għall-għalqa li hemm fil-bidu tat-triq li hija propjeta' ta' Karkanja Enterprises. Il-Kunsill innota l-preokkupazzjoni tas-Sur Alfred Hili. Is-Sindku propona u l-Kunsill qabel li għandna nikkuntattjaw lil Karkanja Enterprises biex jiffinalizzaw ix-xogħol ta' siment li qed isir fuq l-għalqa imsemmija biex nevitaw din il-problema.
29. Talba mingħand Carmel Attard, President tax-*Xagħra Boċċi Club*, li fiha qed jitlob l-awtorizzazzjoni tal-Kunsill sabiex dan il-*club* ikun jista' jagħmel estensjoni tal-kanna tal-ilma biex jagħmel vit halli jkun jista' jsir il-ħasil tal-pitch tal-boċċi. Il-Kunsill ma qabilx ma' dan.
30. Talba mingħand Josef Refalo ta' 15, 'Żernieq', Triq Ta' Gajdoru, sabiex issir T-sign fil-bidu ta' Triq l-Għeżien mill-parti ta' isfel ta' Triq Bullara. Il-Kunsill qabel li għandna nibagħtu din it-talba għall-approvazzjoni ta' Transport Malta.
31. Talba mingħand Michael Spiteri ta' 'Saint Michael', Triq tal-Masri, sabiex jingħata ffit siment quddiem il-garaxx ta' residenza li għandu fi Triq Marsalforn. Il-Kunsill qabel ma' dan.
32. Talba mingħand Godwin Attard ta' 'Una Gloria', Triq l-Imqades, sabiex isiru sinjali li jipprojbixxu l-ipparkjar man-naħa tal-garaxx tar-residenza tiegħu. Il-Kunsill qabel li għandna nibagħtu din it-talba għall-approvazzjoni ta' Transport Malta.
33. Talba mingħand il-Viċi Sindku Aaron Agius sabiex jitneħħa wiehed mill-*parking spaces* li ġew allokati għall-vetturi li jaħdmu bl-elettriku viċin it-Tempji tal-Ġgantija. Il-Kunsill qabel li għandna nitolbu l-awtorizzazzjoni ta' Transport Malta dwar dan.

34. Talba mingħand il-Viċi Sindku Aaron Agius sabiex jinbena hajt tal-kantun fil-parti ta' isfel ta' Triq Ġużeppi Grech biex jiġi evitat il-periklu eżistenti. Il-Kunsill qabel ma' dan.
35. Talba mingħand is-Sindku Joe Cordina sabiex titranga l-mera li hemm fil-bidu ta' Triq San Marzjal. Il-Kunsill qabel ma' dan.

Approvazzjoni tal-pagamenti

Il-Kunsill approva unanimament il-pagamenti annessi mal-minuti.

Aġġornament

Il-Kunsill iddeċieda li l-laqgħa li jmiss għandha ssir nhar it-Tnejn 27 ta' Ottubru 2014 fil-5.30pm b'agenda li tkun komunikata aktar 'il quddiem.

Il-laqgħa spiċċat fid-8.45pm.

Joe Cordina
Sindku

Ivan Attard
Segretarju Eżekuttiv